

Il-Huttafa

Numru 131



Nov - Diċ 2015



żnuber

€2 għal min mhux membru



**Għeżież
Huttaf...**



Qatgħa kbira ta' **sturnell**.
Kemm taħsbu li hemm?

Ftit granet ilu kien hemm laqgħa kbira f'Parigi. Għaliha kien hemm mexxejja u ministri minn xi 200 pajjiż, jiġifieri kważi mid-dinja kollha. Ma kinitx laqgħa ta' siegħa – damu għaddejjin ġimagħtejn! X'kienu qed jiddiskutu u jinnegojaw? Flus? Żejt? Żvilupp? Banek? L-ekonomija? Xejn minn dan. **Is-sugġett kienet fuq kif ha nsalvaw lid-dinja!**

Fis-Snin Sittin xi xjenzati u ambjentalisti indunaw bil-ħsara li qed jagħmel it-tniġġis. Bdew iwissu lill-gvernijiet li d-dħaħen qed isaħħnu l-arja u li dan jista' jharbat il-klima. Imma dak iż-żmien hadd ma ta kashom, anzi qalulhom joqogħdu kwieti u ma jfixklux l-iżvilupp.

Imma dak li ħabbru x-xjenzati u l-ambjentalisti beda jiġri vera u l-klima vera bdiet tinbidel. Illum kull pajjiż fid-dinja beda jhoss l-effetti. Is-silġ tal-poli qed jinħall, il-livell tal-baħar qed jogħla u xi pajjiżi qed jegħrqu; għadajjar u xmajjar vojta, snin ta' nixfa f'xi nħawi tad-dinja (= għelieqi mejtin), f'inħawi oħrajn dilluvji u valangi kull sena (= għelieqi rvinati), ħut skars fil-baħar (= inqas sajd), temperaturi għoljin u *heat waves*. U kull sena iktar shuna minn ta' qabilha, eċċ.

Fl-aħħar il-gvernijiet qamu u indunaw li l-flus ma tistax tikkolhom. Qalu: "Ahjar niltaqgħu ha naraw x'jista' jsir!" Tgħid tard wisq?

Il-laqgħat ta' Parigi jidher li kienu suċċess, għax xi 185 pajjiż iffirmaw ftehim u qablu li jnaqqsu t-tniġġis tal-arja. Il-pajjiżi sinjuri ha jgħinu lill-

pajjiżi f'qar biex flimkien jiżguraw li t-temperatura tad-dinja ma tiżdiedx iktar minn 1.5°C. Imma tgħid iżommuha l-wegħda? Nisperaw!

U b'dak il-ħsieb nixtiqilkom il-Festi t-Tajba :)

Victor

Victor Falzon
L-Editur



Victor Falzon

MAL-FAĊĊATA



Victor Falzon

Fl-antik iż-**żnuber** (Aleppo pine) kienet tikber fis-selvaġġ f'Malta u probabbli kien hawn imsaġar shah tagħha. Imma maż-żmien dawn kollha nqatgħu. Illum xorta hawn eluf minnhom f'pajjiżna għax hija wahda mill-iktar speċi li jithawlu fil-ġonna u fi proġetti ta' afforestazzjoni.

Kontenut

Editorjal	2
Aħbarijiet	3
Ir-Raba'	4-5
Intervista mal-fidloqqom	6
Attività	6
Fjuri Xitwin	7
Tista' tgħidli?	8
Lesti għall-pranzu	8
Il-bufula sewda	9
Il-Ballut ta' Marsaxlokk	10-11
Kotba Ġodda	12

Kumitat

Ċentrali

Kathleen Mamo (kap) • Chris Cachia Zammit
• Desirée Falzon • Victor Falzon

Falko

Sean Bonello • Nicholas Galea • Timothy Micallef

Kordinazzjoni

Hannah Chisholm • Sofía García

Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza hargiet fil-kampanja, żjarat f'riservi naturali, hargiet bil-lanċa u attività ambjentali. Kull xahrejn nohorġu l-magażin *Il-Huttafa* li l-membri jirċievu d-dar bil-posta. Shubija fil-klabb hija €10 fis-sena.



Kuntatt

tel 21347645 / 21347646
imejl info@birdlifemalta.org
imejl tal-magażin
il-huttafa@birdlifemalta.org
websajt www.birdlifemalta.org

Reg.Vol.Org. VO/0052

© BirdLife Malta, Diċembru 2015
Disinn u produzzjoni Victor Falzon
Stampat għand Poulton's Print Shop

Victor Falzon

Ġie mill-bogħod



Hemm annimali jghidulhom flatworms, u jghidulhom hekk għax qishom dud ċatt. Ħafna minnhom huma mikroskopiċi u kważi kollha jgħixu f'xi ilma jew f'postijiet umdi u dellin. Hemm minnhom jgħixu wkoll fil-baħar.

Ftit xhur ilu l-ħabib tagħna Paul Portelli kien qed jgħum bil-maskla fl-inħawi ta' Tas-Sliema u f'ilma baxx sab speċi sabiħa ta' flatworm (kif tidher fl-istampa) li qatt ma kien ra bħalha. L-oċekkja dwaru ma' xi esperti u sab li dan kien *Maritigrella fuscopunctata*, speċi li tinsab fl-Oċċjan Indjan u Paċifiku. Imma kif wasal Malta? Kif tafu fl-Eġittu hemm il-Kanal ta' Suez, li nfetaħ fl-1869 biex iqassar il-vjaġġi tal-vapuri. Imma mhux vapuri biss għaddew mill-kanal. Diversi annimali u algi tal-Baħar l-Aħmar u l-Oċċjan Indjan ftit ftit bdew jgħaddu minnu u jinfirxu fil-Mediterran. U waslu anke sal-ibħra madwar pajjiżna. Issa għandna wkoll din l-ispeċi ġdida ta' dud ċatt, li għad m'għandniex isem għalih bil-Malti.

U jidher li f'Malta qed taqbad sew din l-ispeċi, għax Paul sab mhux wieħed imma diversi, u ftit wara sab l-istess speċi f'San Ġiljan u ħdejn Manoel Island.

L-isem xjentifiku tal-flatworms huwa **Platyhelminthes**. Gejja minn...

Gejja mill-kliem Grieg **platy** (ċatt) u **helminth** (dudu).



Il-BirdLife għandha membri ta' kull età, minn anzjani ta' iktar minn 90 sena, sa tfal żgħar li jdahhluhom il-ġenituri kważi malli jitwiieldu! Intom ta' Klabb Huttat tajjeb tiftakru li la tikbru ftit iehor hemm it-taqsima

Falko tistenniekom.

Il-Falko qiegħda għall-membri żgħażaġh tal-BirdLife, u torganizza attivitajiet apposta għalihom. Wara li jagħlqu t-18, il-membri tal-Falko jirċievu l-magażin tal-kbar *Bird's Eye View*. Mela araw li tibqgħu membri fil-Klabb halli tkomplu tgawdu n-natura u tagħtu saħħa lill-BirdLife.



Aron Tanti



Blu u rarissma

Jekk iddur l-Ewropa kollha l-**primavera** (blue tit *Parus caeruleus*) ssibha komuni kullimkien, fil-ġonna tan-nies, fil-parks u fil-foresti. Għasfur żgħir u biežel, ikħal-isfar-aħdar-abjad b'xi truf suwed. Imma f'Malta l-primavera hija rarissma għax ma tpassix, dawk il-100km bejn Sqallija u Malta jaqtgħulha qalbha. Sa fejn nafu, f'Malta l-primavera dehret biss darbtejn, darba fl-1908 (inqatlet/inqabdet waħda ħdejn iż-Żurrieq) u darba fl-1975 (rawha berdwocers tal-BirdLife fil-Barrakka t'Isfel, il-Belt Valletta).

Ftit ġimgħat ilu l-primavera reġgħet tfaċċat, did-darba fil-Buskett. Issa nisperaw ma terġax tistenna 40 sena oħra!



Geoffrey

Grazzi Geoff, merħba Darryl.

Il-Huttafa tixtieq tgħid grazzi lil **Geoffrey Saliba** li għal dawn l-aħħar sentejn kien President ta' BirdLife Malta. Li tmexxi għaqda attiva bħal tagħna hija biċċa xogħol li żżommok biežel ħafna, u s-sena 2015 kienet iktar imqanqla mis-soltu, biss biss minħabba l-ġenn tar-referendum! Għalhekk filwaqt li nirringrazzjaw lil Geoff għas-snin ta' servizz li ta bil-qalb (u li ha jibqa' jagħti bħala membru tal-Kunsill), nagħtu merħba u nawguraw lill-President il-ġdid **Darryl Grima**.



Darryl

Il-**harruba** spiss narawha mal-
ġnub tal-ġhelieqi. Dari l-imżiewet
tal-harrub kienu jintemgħu lill-
bhejjem u anke jittieklu min-nies.
Il-weraq u l-frott niexef li jaqa' taħt
is-siġra jiffirma kompost tajjeb.



Victor Faizon

Fir-rebbiegħa xi ġhelieqi
jimtlew b'tapit ta' **peprin**
aħmar. Fi ftit ġimghat il-peprin
jikber, iwarrad u jagħmel
żerriegħa (**ħAFNA** żerriegħa!).
B'hekk il-peprin jagħmel iċ-
ċiklu kollu tal-ħajja qabel ma
terġa' tinħarat l-ġhalqa.



Joe Sultana

Is-**serp iswed** huwa
rettilu u jhobb jixxemmex
fuq il-ġebel taċ-ċnut tal-
ġhelieqi. Qalb il-ġebel u
l-ħamrija jfittex il-priża,
bħal xi far jew ġurdien.
Jekk jara l-periklu jidhol
malajr jistahba f'toqba
fil-ħajt tas-sejjieh

Jekk tisma' geġwīgija ta' ġhajat
tal-ġhasafar ħdejn xi ġhalqa
siġar taż-żebbuġ probabbli tkun
qatgħa **sturnell** qed jagħmlu
festa mill-frott ta' dawn is-siġar u
jgħidu kelma beniethom.



Desirée Faizon

Jistkenn fid-dell ta' taħt il-ġebel jgħix l-**għakreb** (jew skorpjun),
animal karnivoru li jiekol insetti, ħnieżer l-art, eċċ.



Aron Tanti

Raba'

Desirée Falzon

Aron Tanti



Jekk tara ghasfur donnu wieqaf fl-ajru, jissaqar fuq ghalqa u jhares fiss 'l isfel, dak ikun **spanjulett** qed ifittex xi gremxula ħalli jinżel u jaħtafha minn wiċċ il-ħamrija.

Joe Sultana



Ir-raba' tajjeb għall-**qniefed** għax dawn jagħmlu darhom fiil-ħitan tas-sejjieh. Hawn isibu kenn u l-ikel favorit tagħhom: bebbux u bugharwien. Temmnux il-ħmerija li l-qniefed jagħmlu għall-ħalib tat-trabi!

Victor Falzon



Jekk thares fil-qrib lejn ħajt tas-sejjieh taf issib bejta taż-**żunżan tax-xehda**. Fir-rebbiegha u fis-sajf oqgħod f'tit bogħod u gawdi ż-żnażan ġejjin u sejrin jibnu u jkabbru x-xehda u jitimghu liż-żghar tagħhom.

Aron Tanti



Fir-rebbiegha l-**bilbla** tasal Malta u tfittex postijiet għall-beraħ, fosthom l-għelieqi. Hemmhekk tibni bejta fl-art fuq il-ħamrija. Peress li huma kulur l-art, il-bilbla u l-bejta tagħha mhux faċli tarahom.

Iktar minn nofs Malta hija miksija raba'. Dan ifisser li n-natura f'ħafna mill-gzejjer tagħna tiddependi minn dak li jagħmlu l-bdiewa. Meta l-bdiewa jibexxu l-għelieqi kontra insetti u pjanti li jagħmlu ħsara lill-uċuh tar-raba', ħafna insetti u annimali oħrajn imutu wkoll, jew għax joqtolhom il-bexx stess jew għax jieklu insetti vlenati. Imma kull tant snin xi għelieqi ma jinħadmux. Meta jigri dan, in-natura malajr tieħu l-opportunità u timla kull roqgħa ħamrija u ħitan tas-sejjieh mad-dawra.

Fir-ritratt jidher xi raba' fl-inħawi tal-**Imġiebaħ**.

Biex ngħidu grazzi kbira!



Foresta 2000 hija proġett ta' taħwil ta' sigar li bdietu l-BirdLife xi 15-il sena ilu. Minn dak iż-żmien 'l hawn thawlu hemmhekk xi 24,000 sigar u arbuxxelli. Xi sigar minnhom ħawwilniehom waqt attivitajiet ta' Klabb *Huttaf* stess.

Kull sena ħafna skejjel jieħdu sehem f'Dinja Waħda u jiġbru flus biex jgħinu lil Foresta 2000. Biex ngħidulhom grazzi se nagħmlu attività speċjali għal dawn l-iskejjel (ara lista hawn taħt) u l-istudenti, għalliema u ġenituri tagħhom biex jiġu jżuru Foresta 2000. Kif inkunu hemm inħawlu xi ftit sigar ukoll. Ikun hemm ukoll attivitajiet oħra bħal *nature art*, eċċ.

Peress li din attività ta' Klabb *Huttaf* intom ukoll merħba ħafna li tattendu.

Jekk tridu ġibu kamera ħalli tagħzu sigra biex issir speċjali 'tagħkom' u tiehdu ritratt magħha!

Data Is-Sibt 16 Jannar 2016
Post Foresta 2000

L-attività ħa ssir wara nofsinwar u ddum xi sagħtejn u nofs.

Ibbukkjaw. Għal aktar dettalji u biex tibbukkwaw ibagħtu imejl fuq education@birdlifemalta.org

Matul is-sena li għaddiet, dawn l-iskejjel sponsorjaw bejniethom **350 sigra**. Waww!

F'isem il-BirdLife, il-Foresta u n-natura...

- | | | |
|-------------------------------|-----------------------------|---------------------------------------|
| ● Bahrija Primary | ● Mgarr Primary | ● St Joseph (Paola) |
| ● Convent of the Sacred Heart | ● Mosta Primary A | ● St Joseph (Sliema) |
| ● De La Salle College | ● Mosta Primary B | ● St Monica (Birkirkara) |
| ● Floriana Primary | ● Mqabba Primary | ● St Paul's Missionary College |
| ● Gudja Primary | ● Newark | ● St Theresa (Gozo) |
| ● Ħal Ghaxaq Primary | ● Our Lady Immaculate | ● Stella Maris College Junior (Gżira) |
| ● Ħal Luqa Primary | ● Pembroke Primary | ● Theresa Nuzzo (Marsa) |
| ● Ħal Qormi (SS) Primary | ● Rabat Primary | ● Thi Lakin |
| ● Ħaž-Żabbar Primary A | ● San Anton | ● Victoria Nursery (Naxxar) |
| ● Ħaž-Żabbar Primary B | ● St Angela (Rabat) | ● Vittoriosa Primary |
| ● Ħaž-Żebbuġ Primary | ● St Benild's | ● Xghajra Primary |
| ● Marsa Primary | ● St Francis (Birkirkara) | ● Żurrieq Primary |
| ● Marsaxlokk Primary | ● St Joseph (Blata l-Bajda) | |

...**GRAZZI!**

Farfett skorrett



F'Il-*Huttafa* 130 (p.7) bi żball ġibna l-isem bl-Ingliż tal-Kannella tad-Dell bħala *Wall Brown* flok *Speckled Wood*. Skużawna.

Għadek m'intix membru?



Jekk għadek m'intix membru fi Klabb *Huttaf* u tixtieq tidhol, ftakar li hemm jistenniek **Natura u Kuluri**, ktieb mimli stampi ta' annimali u pjanti Maltin biex tagħtihom kulur. *Haffef* qabel jispiċċaw.

Jien dħalt!

Intervista ma' fjura



Fidloqqom
Borage

Bongu, Fidloqqma.
Bongu lilek.

Ġralek xi ħaġa?
Le, għaliex?

Għax għandek il-fjuri rashom baxxuta, donnhom imdejġin. *Haħaħa!* Le, dak minnhom jikbru hekk, kollha wiċċhom 'l isfel.

Ee owkej mela.
Il-fjuri tiegħi jħarsu 'l isfel biex in-nektar u l-polin ikunu protetti mix-xita.

Nektar x'inhu?
Ikun bħal ilma ħelu li jkollna fil-fjuri biex nigbdu l-insetti lejna.

Il-fjuri tiegħek jiġbdu xejn insetti?
Tiċċajta! Il-fjuri tiegħi huma fost l-iktar fjuri *ħelwin*.

ħelwin għax sbieħ?
ħelwin għax toġhma *ħelwa!*

Jien nista' nikolhom?
Tista', imma jimporta tħallihomli? Inti għandek x'tiekol naħseb, u jien il-fjuri għandi bżonnhom biex nagħmel iż-żerriegħa.

Għandek raġun. *Ha* nħallihomlok għan-naħal mela!
Grazzi tal-qalb tajba.

U issa ħa nħallik. Ċaw ċaw!
Saħħa lilek.

Il-Fidloqqom ukoll hija fjura li tiftah fix-xitwa.



Fjuri Xitwin




Garni tal-Pipa

Din komuni.

Din skarsa.



Kaħwiela



Bebuna



Ċfolloq



Erika



Qarsu



Narċis



Salvja Selvaġġa

Jekk trid ktieb tajjeb biex tagħraf dawn il-fjuri u hafna oħrajn, mur paġna 12.

Hej!
Hudli ritratt.



ritratti
kaħwiela, ċfolloq u salvja selvaġġa – Desirée Falzon
erika, qarsu u narċis – Victor Falzon
garni tal-pipa u bebuna – Aron Tanti



Jekk toħroġ fil-kampanja dix-xitwa hu l-magażin miegħek u ara kemm issib minn dawn il-fjuri.



Tista' tghidli?

Inwiegħbu l-mistoqsijiet tagħkom fuq in-natura.

Insett stramb



Sur Editor

Il-ġimgħa l-oħra, waqt il vaganzi, konna mexjin fil-kampanja u oħti Martina sabet dan l-insett ffit stramb. Ghajnejh kienu veru differenti minn insetti oħra u ħalqu kien tond u kbir. Tista' tghidli x'insett hu? Qatt ma rajna bħalu qabel. Grazzi :)

Mikela Casolani (9)
Kappara

Għażiża Mikela,

Animal sabih tassew. Dak xagħat (*caterpillar*) ta' bahrija kbira jghidulha **sfinġida tad-dwieli**, bl-Ingliż **silver-striped hawkmoth**. Hawn taħt għandkom ritratt ta' kif ha jsir dak ix-xagħat la jikber.

Bilhaqq, dawk iż-żewġ tikki suwed tondi mhumieq vera ghajnejn, u dak il-faxx mhux ħalq. Dawk huma biss disinji u kuluri fuq ġisem ix-xagħat li bihom ibeżża' xi għasfur li jersaq biex jieklu. Meta l-għasfur jara dawk l-"ghajnejn" kbar jinhasad u jtir 'l hemm.

L-Editor



Jennifer Law



Jennifer Law



Jennifer Law



Lesti għall-pranzu!

Jekk tiftakru, konna għednielkom li l-flus li niġbru mill-mixja maratona ta' Marzu li għadda xtaqna nużawhom biex nagħmlu ħafna *bird tables* biex inqassmuhom fl-iskejjel primarji ta' Malta u Għawdex.

Dawk il-flus issa ntużaw u bihom tlestew xi 50 *bird table*. Dawn qed nagħluqhom f'kit li jinkludi mhux biss il-partijiet tal-*bird table* imma wkoll fuljett fuq kif tarmaha u pariri oħrajn, u borża żrieragħ biex jibda l-pranzu għall-għasafar!

Prosit u grazzi lis-sur Joseph Gatt għall-galbu li bih ħadmilna l-*bird tables*.



Ħudu sehem!



Nixtiequ ħafna l-iskejjel jieħdu sehem fil-proġett **Spot a Sparrow** u jħajru lill-istudenti jsibu *roost* tal-għasafar tal-bejt u jinfurmawna bih. *Roost* hija grupp ta' siġar (kultant siġra waħda kbira) li fiha jingabru

numru sabih ta' għasafar tal-bejt biex jorqdu. Kull skola li bis-saħħa tagħha nsibu *roost* ġdida tingħata *bird table*.

Għal aktar tagħrif fuq kif issibu *roost* u biex tieħdu sehem, morru fil-websajt tal-proġett **www.spotasparrow.org**

Jekk għandkom mistoqsijiet, iktbu lill-Editor fuq **il-huttafa@birdlifemalta.org**



Aron Tanti

il-Bufula Sewda

Desirée Falzon

Kulhadd jista' jara bufula sewda. Żomm għajnejk u widnejk miftuhin meta tkun fi għnien jew roqgħa art bl-arbuxxelli, anke fil-għnien tal-iskola, u fittex għasfur żgħir rasu sewda u dahru griż. Jekk tisma' għasfur sejjer Ċxx-ċxx-ċxx-ċxx... b'ton qisu eċitat ġej minn qalb il-weraq, għid li hemm bufula sewda li tridek titlaq mit-**territorju** tagħha!

Territorju x'jahbat?

Territorju huwa roqgħa art jew ilma li annimal jiddefendi biex fiha jgħix, jiekol jew irabbi familja.

Il-bufula sewda tghix Malta s-sena kollha u fir-rebbiegha tagħmel bejta żgħira u pulita fil-baxx f'xi arbuxxell folt. Fiha tbid minn tliet sa hames bajdiet, u ż-żewġ ġenituri jiehdu hsieb irabbu liż-żgħar.



Joe Sultana



Aron Tanti



Il-bufula sewda thobb toqgħod fl-arbuxxelli għax fihom issib kenn u ikel. Perezempju d-**deru** jkun mimli frott fil-harifa u l-bufula thobb iżżur dawn l-arbuxxelli għall-frott u l-insetti qalb il-weraq.



Guido Bonetti

Kif nista' ngħin lill-bufula sewda?



Fix-xhur keshin tax-xitwa f'tit ikollhom x'jieklu l-għasafar. Aghmel *bird table* u farrak kejk, gallettini u xi biċċa tuffieha. Ara li ma tintlaħaqx mill-qtates u oqgħod wara tieqa gawdi l-bufula ġejja u sejra fil-għnien tiegħek.



Victor Falzon



Jekk issib bejta tal-bufula li qed tintuża tmisshiex. Anzi warrab malajr kemm jista' jkun, halli ma tfixkilx lill-ġenituri milli jrabbu l-familja tagħhom.



Victor Falzon

**Il-mara għandha rasha
griża mhux sewda**

Bhal f'hafna għasafar, il-kuluri tar-raġel jispikkaw iktar halli jidher sew biex jipprotegi t-territorju.



Aron Tanti



Natura 2000
Natura mħarsa

Elisabeth Conrad

Il-Ballut ta' Marsaxlokk

Mhux bosk

Illum imiss nitkellmu fuq sit fl-inħawi ta' Marsaxlokk. Minkejja li l-isem tal-post jagħti impressjoni li qed nitkellmu fuq xi foresta, dan his-sit huwa fil-biċċa l-kbira magħmul minn għelieqi maħdumin, imma fih ukoll roqgħa żgħira ta' bur salmastru. Hawnhekk ha niffukaw l-iktar fuq il-bur salmastru.

Dari komuni, illum rari

X'inhu bur salmastru? Bur salmastru (bl-Ingliż *saltmarsh*) huwa tip ta' ambjent niedi li nsibuh max-xatt. L-ilma li nsibu hawnhekk ikun mielaħ imma inqas mielaħ mill-ilma tal-baħar, għax jifforma minn tahlita ta' ilma baħar u ilma ħelu.

Għalhekk 'salmastru'.

Fl-antik dan l-ambjent kien iktar komuni max-xtut tal-Gżejjer Maltin – fost il-postijiet fejn dari kienu jinstabu hemm Burmarrad, il-Marsa, San Ġiljan, Ta' Xbiex u Delimara. Sfortunatament dan l-ambjent inqered kważi għal kollox, kemm biex l-art tintuża għal affarijiet oħra u anke minħabba li postijiet hekk kienu assoċjati ma' mard bħall-malarja – minn hemm fil-fatt jiġi l-isem Burmarrad (*bur marrad*).

Illum-il ġurnata l-bur salmastru huwa pjuttost rari fil-Gżejjer Maltin, u wiehed mill-aħjar eżempji li għad għandna tiegħu qiegħed f'dan is-sit żgħir tal-Ballut ta' Marsaxlokk.

Speċjalizzati

Mhuwix sit għal kollox naturali: saru diversi tibdiliet ta' infrastruttura fis-sit u fil-madwar tul is-snin. Minkejja dan kollu, minħabba li hawnhekk jiżbokka wied u jiltaqa' ma' ilma iktar mielaħ ġej mill-baħar, ifforma dan l-ambjent partikolari.

Kif tistgħu timmaġinaw, il-pjanti li jikbru hawnhekk iridu jkunu speċjalizzati sew, għax il-ħajja xejn ma hi faċli: iridu jkunu jifilhu għall-melħ, għas-šana, u kultant anke għan-nuqqas ta' ossiġnu fl-ilma. Jagħmlu dan b'diversi modi – pereżempju jkollhom l-għeruq viċin il-wiċċ tal-ilma, fejn ikun hemm iktar ossiġnu u anke jerħu ossiġnu huma stess fl-ilma. Ikkollhom ukoll mezzi biex il-weraq isaffi l-melħ żejjed, jew weraq li kapaċi jaħžen l-ilma tax-xita (bħalma jagħmel il-kaktus) biex inaqqas l-effett tal-melħ.

Flora u fauna

Fost l-ispeċi importanti ta' pjanti li nsibu fil-bur salmastru tal-Ballut ta' Marsaxlokk hemm is-**simar tal-baħar**, pjanta indiġena u meqjusa 'mhedda, u l-**almeridja**. Speċi oħrajn jinkludu s-**sogħda tal-baħar** u l-**bjanka tal-baħar**, it-tnejn ukoll speċi mhedda. Insibu wkoll is-**siġra tal-bruk**, waħda mill-ftit siġar li jifilhu għall-ambjenti mielaħ, u li għalhekk spiss insibuha tikber (jew imħawla) viċin il-baħar.

Hawn tgħix ukoll fauna interessanti, inkluż **bebbuxu żgħir** u xi speċi ta' **ħanfus** li huma magħrufin biss minn hawnhekk jew minn ftit inħawi oħrajn. Fost għasafar li jinżlu jħufu madwar l-għadajjar melħin insibu l-**pispisella** u t-**tertuxa**, u kultant jitfaċċa wkoll xi **gallozz tax-xitwa**. Fir-raba' tal-madwar ma jonqosx it-tisfir tal-**bufula tal-imrewħa** kważi s-sena kollha, u tal-**pespus** fix-xitwa.

Fejn hu?

Kif juri ismu, dan is-sit qiegħed f'Marsaxlokk, sewwasew f'tarf ir-raħal.



Victor Falzon



Hydrobia acuta huwa bebbuxu żgħir ħafna, xi 4-6mm biss.



Natura 2000 hija sensjela ta' postijiet madwar l-Ewropa fejn in-natura hija protetta. B'kollox hemm iktar minn 27,300 sit Natura 2000, u 39 minnhom qeghdin f'Malta.




Il-Ballut ta' Marsaxlokk



Bżonn ta' kura xierqa

Il-Ballut ta' Marsaxlokk mhuwiex biss sit Natura 2000 imma wkoll Siti ta' Importanza Ekoloġika u Xjentifika, kif ukoll Santwarju tal-Ghasafar. Minkejja din l-importanza tiegħu, dan is-sit ma tantx ġie ttrattat tajjeb tul is-snin, minhabba rimi ta' skart, tniġġis, kaċċa illegali u atti ohra ta' vandalizmu.

F'dawn l-aħħar xhur hareġ pjan għall-immaniġġjar tal-Ballut ta' Marsaxlokk (u ta' Siti Natura 2000 oħrajn). B'hekk nisperaw li fl-aħħar dan l-ambjent rari jinghata kura u harsien xierqa. Nisperaw ukoll li ahna nitghallmu napprezzaw aħjar anke dan l-ambjent li għalkemm forsi fid-dehra mhuwiex l-iktar spettakolari, huwa madankollu xorta ta' importanza ekoloġika kbira.



mhedda. Fil-periklu li tinqered

Victor Falzon




Desirée Falzon



Desirée Falzon





Thobb l-għasafar? Thobb l-istorja? Thobb kotba Maltin?

BirdLife Malta għadha kemm ħarġet dan il-ktieb dwar l-istorja tal-ornitologija f'Malta. Fih tagħrif dwar in-nies li kitbu fuq l-għasafar f'Malta mis-sena 1575 sal-2015 – 440 sena ta' storja!

- Miktub b'reqqa u dettal wara snin twal ta' riċerka, minn żewġ esperti tal-għasafar u tal-istorja tagħhom
- Ritratti u stampi ta' kotba, dokumenti, studjużi, għasafar, eċċ. kważi f'kull paġna
- 390 paġna, kulur minn tarf sa tarf, qoxra iebsa
- Prezz €49




Dawn il-kotba jinsabu t-tnejn għall-bejgħ minn ħwienet tal-kotba u mir-riservi naturali tal-Għadira u s-Simar.

Thobb il-fjuri?

Tixtieq taf x'jisimhom il-fjuri li tara fil-kampanja, jew li kibrulek wehđidhom fil-ġnien tad-dar jew tal-iskola?

Issa tista' tkun taf, għax għadu kemm ħareġ il-ktieb

Wild flowers of the Maltese Islands



- Miktub mill-aqwa ekspert tal-pjanti f'Malta
- Ritratt meħudin minn ekspert fil-fotografija tan-natura
- Jittratta kważi 300 speċi ta' fjuri b'ritratti u tagħrif siewi
- Mhux goff, magħmul apposta biex toħorġu mieghek fil-kampanja
- 208 paġna, kulur minn qoxra sa qoxra
- Prezz €15

